

Pietru u Pawlu

L-Appostli: Hajjithom Ghotja ta' Mhabba ghal Ġesù Kristu u Għall-Knisja Tieghu

Dorianne Buttigieg

Wahda mill-isbah opri artistici li għal dawn l-aħħar Tliet Mitt Sena ilha żzejjen il-Knisja Parrokkjali tan-Nadur hija bla dubju ta' xejn il-pittura tal-Kwadru Titulari. F'din l-opra artistika nilmhu lill-Appostli San Pietru u San Pawl qed jagħtu l-aħħar tislama lil xulxin qabel ma huma nfirdu għall-martirju.

Din il-pittura ta' dan il-Kwadru Titulari tisemma f'deskrizzjoni fid-dettal għall-ewwel darba fil-vista pastorali li l-Isqof Canaves għamel fil-Parroċċa tan-Nadur fis-sena 1716. Izda aktar minn hekk hu żgur li Tliet Mitt Sena ilu din il-pittura kienet diġa` qed iżzejjen il-Knisja Parrokkjali tan-Nadur. Fis-sena 1713 missirijietna bi mhabba lejn l-Appostli San Pietru u San Pawl kienu nefqu somma sostanzjali għal dakinhar ta' seba` skudi biex sar gwarniċ għal din il-pittura li kienet tinsab fuq l-altar magġur. Dan it-tagħrif johroġ ċar minn kitba f'dokumenti li t-tielet Kappillan tan-Nadur Dun Ġann Indri Falson niżżel b'reqqa dwar flejjes li kien ġabar u anke hareġ bejn is-snin 1708 – 1716 b'rabta ma' kull altar li wiehed kien isib f'dak iż-żmien fil-Knisja Parrokkjali tieghu.

Il-bini tal-Knisja Parrokkjali tan-Nadur fi żmien ta' faqar frott il-hidma tal-poplu infsu hekk kif kien obligat fid-digriet '*Cum in Prima*' li permezz tieghu twaqqfet il-Parroċċa, flimkien mat-tiżjin ta' din l-istess knisja b'numru ta' opri artistici fosthom anke bil-pittura tal-Kwadru Titulari, huma mhux hlief xhieda hajja tal-fidi li l-ewlenin missirijietna hadnu fi Kristu u fil-Knisja tieghu. Izda nistaqsu min huma Pietru u Pawlu għal dan il-poplu u x'giegħel li għal Tliet Mitt Sena shaħ din il-pittura ta' dawn l-Appostli f'dan il-Kwadru Titulari tkun tant venerata. F'din is-Sena ddedikata lill-Fidi jixraq li niskopru ftit aktar dwar dawn iż-żewġ Appostli li b'fidi għamlu minn hajjithom ghotja ta' mhabba għal Ġesù Kristu u għall-Knisja tieghu.


"O Alla li tista' kollox, li l-Appostli qaddisa tieghek Pietru u Pawlu, tawk gieħ bix-xhieda tagħhom: aghmel li l-Knisja tieghek, imsaħha bit-tagħlim u l-eżempju tagħhom, u magħquda bl-Ispirtu tieghek, tibqa' dejjem wieqfa fuq il-blata li hu Ġesù Kristu, li hu Alla u mieghek jghix u jsaltan flimkien mal-Ispirtu s-Santu, għal dejjem ta' dejjem. Ammen"

Ejjew nimxu fuq l-eżempju tal-kbar Pietru u Pawlu u nilqgħu l-proposta li Ġesù għadu jagħmel lilna llum biex inkunu d-dawl li jibqa' jiddi. Ejjew inkunu d-dawl tad-dinja; li ma jistax jinheba bħalma belt li qieghda fuq għolja ma tistax tinheba. U ma jixegħlux musbieħ u jqegħduh taħt il-kejl, imma fuq l-imbarr biex jagħti d-dawl lil kull min hu fid-dar. Hekk għandu jiddi d-dawl tagħna quddiem in-nies, biex jaraw l-għemil tajjeb tagħna u jfahħru 'l missierna li hu fis-smewwiet.¹

Pietru

Il-Palestina, fi żmien Ġesù, kienet maqsuma fi tliet reġjuni, bil-Galilijan-naħata fuq, is-Samarija u l-Lhudija n-naħa t'isfel, b'Ġerusalemm il-belt l-qaddisa li fiha kien hemm it-Tempju li fih biss kienu jiġu offruti sagraficcji. Ġesù twieled f'Betlehem, imma trabba u għex f'Nazaret flimkien ma' ommu Marija. Jingħad li Ġesù qatta' l-biċċa l-kbira tal-ministeru tieghu kemm fil-Galilija u kemm fil-Lhudija, fejn hemmhekk ingħata bhala l-haruf għas-sagraficcju bi tpattija għal dñubietna u ha l-mewt l-aktar kiefra, il-mewt tas-salib mingħajr ma kien jisthoqq; dan "għax Alla hekk haħb id-dinja li ta lil Ibnu l-wahdieni, biex kull min jemmen fih ma jintilifx, izda jkollu l-hajja ta' dejjem. Għax Alla ma bagħatx lil Ibnu biex jagħmel haqq mid-dinja, imma biex id-dinja ssalva."²

Ġesù differenti mill-imghallmin l-oħra għażel hu lid-dixxipli tieghu, u Pietru u Pawlu kienu tnejn minn fosthom. Pietru li kien jismu Xmun qabel ma' Ġesù sejjahlu, kellu huh iżgħar minnu jismu Indri li kien fost l-ewlenin li wiegħeb għas-sejha ta' Ġesù. It-tnejn li huma kienu sajjieda mwiela Betsajda u jaqilgħu l-hobżna ta' kuljum f'Kafarnahum. Indri wara l-mewt u l-qawmien ta' Ġesù mar ixandar il-Bxara t-Tajba fl-inhawi tat-tramuntana tal-Greċja u l-artijiet qrib il-Baħar l-Iswed sakemm ha l-martirju fuq salib f'forma ta' 'X'. Filwaqt li Pietru, huh il-kbir, baqa' fil-Palestina u l-madwar sakemm imbagħad mar fil-belt imperjali ta' Ruma, fejn hemmhekk ha l-martirju flimkien ma' Pawlu l-appostlu tal-ġnus, fejn it-tnejn taw lil xulxin il-bewsa tal-aħħar tislama kif insibu fl-Kwadru Titulari tal-bażilika tan-Nadur.



L-Istatwa Titulari tal-Appostli San Pietru u San Pawl esposta fil-Kollegġjata tan-Nadur fil-jiem tal-festa. Ritratt mehud fi żmien l-aħħar gwerra.

Fi Xmun li kien xi ftit jew wisq żatat u prużuntuz, Ġesù ra kwalitajiet sbieħ u għażlu biex ikun il-kap tal-appostli, ta' dawk it-tmax li kienu mibgħuta fuq missjoni biex ixandru l-aħbar ta' mħabba u salvazzjoni li Alla bagħat lil Ibnu fis-sura tagħna, biex ikun jista' jehlisna minn kull irbit u hażen li jxeġkilna. Xmun għalhekk ma baqax jissejjaħ aktar Xmun imma Kefa jew Pietru li tfisser blata, li fuqha kien ha sserrah l-Knisja tiegħu. Ġesù ried li dak li beda hu jitkompla u jissokta sakemm itul iż-żmien u għalhekk il-Knisja ta' Ġesù għadha wieqfa u tibqa' wieqfa kif kien wiegħed Ġesù u għamel meta bagħat il-Paraklitu, jew Difensur, biex din tibqa' wieqfa u l-ebda setgħa ma tkun tista' għaliha.³

Il-prinċep tal-Appostli kien minn Betsajda, villagġ qrib l-għadira tal-Galilija, iben Ġwanni, imharreġ bhala sajjied. Mizżewweġ u jgħix ma' omm il-mara f'Kafarnahum u ħuh Indri⁴. Kien hdejn l-għadira li Ġesù sejjah lil Pietru flimkien ma' Ġakbu u Ġwanni skont is-Sinottiċi filwaqt li skont Ġwanni, Ġesù sejjah lil dawn it-tlieta fil-Lhudija.⁵ Ta' min jinnota li Pietru dejjem jidher fuq quddiem nett fil-lista ta' meta jissemmev it-Tmax u hu kien wiehed minn dawk it-tliet appostli li kienu ma' Ġesù fil-mumentu l-aktar importanti fil-hajja tal-Messija mwiegħed, bħal ngħidu ahna meta qajjem lit-tifla ta' Ġajru⁶, fit-Trasfigurazzjoni⁷, bagħat lilu u lil Ġwanni jhejju għall-ikla ta' Jum l-Ażżmi li fiha kellu jgħaddilu l-missjoni biex jirgħa l-ħrief u n-nagħaġ tiegħu⁸ u fil-mumentu tal-agonija tiegħu fil-Ġnien taż-Żebbuġ.⁹ Hu kien l-ewwel wiehed li daħal fil-qabar vojta, għax għalkemm Ġwanni, għax kien iżgħar minnu fiż-żmien, wasal qablu hdejn il-qabar, baqa' barra jistenna sakemm wasal Pietru u meta wasal daħal hu u warajh daħal Ġwanni. Kien anke lilu li Ġesù Rxoxta wera lilu nnifsu l-ewwel.¹⁰

M'għandniex dubju li Pietru kien il-kap tal-Knisja. Kien hu li ppreċeda fl-għażla ta' dak li kellu jieħu post Ġuda l-Iskarjota.¹¹ Kien Pietru wkoll li spjega lill-miġemgħa t-tifsira vera u propja ta' Ghid il-Hamsin,¹² dak li fejjaq lil dak "ir-raġel il-magħtub minn twelidu, li kienu jqegħduh kuljum hdejn il-bieb tat-tempju, li jgħidulu s-Sabiħ, biex jitlob il-karità lil dawk li jkunu deħlin fit-tempju"¹³ u dak li qata' s-sentenza fuq Ananija u Safira¹⁴ li bieghu għalqa li kellhom u warrbu sehem mill-prezz tal-għalqa minflok tawh kollox u qegħduh f'riġlejn l-appostli. Kien ma Pietru wkoll li fetah il-knisja ta' Kristu għall-pagani meta għammed lil Kornelju mingħajr ma obligah li joqgħod għaċ-ċirkonċizzjoni.¹⁵ Kien mingħand Pietru li

Pawlu kien ifittex u jitlob parir meta ltaqgħu fil-Konċilju ta' Ġerusalem. Jingħad ukoll li Pietru qatta' hafna snin f'Antijokja filwaqt li l-aħħar snin qattagħhom f'Ruma fejn hemmhekk iltaqa għall-aħħar darba ma' Pawlu u taw l-aħħar bewsa lil xulxin qabel ma taw hajjithom b'xhieda fl-ewwel persekuzzjoni qalila ta' Neruni fis-sena 64 W.K.

Pawlu

Pawlu, mill-banda l-oħra, ma kienx wiehed mit-Tmax, imma xorta waħda jissejjaħ, Appostlu, Appostlu tal-Ġnus. Dan għaliex Pawlu, jew kif kien magħruf Sawl ta' Tarsu, kien Lhudi b'ċittadinanza Rumana, ma emminx f'Ġesù, u bħall-biċċa l-kbira tal-Lhud kienu jqisu lill-Insara bhala setta li ċaħdu r-religjon Lhudija. Kien għalhekk, li Pawlu flimkien mal-Fariżej l-oħra, bdew persekuzzjoni ħarxa kontra l-Insara li saħansitra bdew jigu mixlija b'idolatrija, kannibalizmu u inċest. Pawlu kien hemm meta haġru lill-ewwel martri; lil Stiefnu, kien hu li kien qed jieħu ħsieb hwejjigħom.¹⁶ Pawlu kien konvint li kien qed jagħmel xi haġa tajba u li jisthoqqilha kull għieħ; tant hu hekk li kien talab il-permess biex imur ifittex lill-Insara Damasku, fejn kienu marru diversi nsara biex jaharbu mill-qilla tal-persekuzzjoni.

Kien propju fi triqtu lejn Damasku li Ġesù għazel lil Sawlu – deherlu f'dawl qawwi u dlonk waqa' minn fuq iż-żiemel waqt li sema' lehen jgħidlu li hu kien Ġesù ta' Nazaret, dak li kien qed jippersegwita. Tah il-kmand biex iqum u jibqa' diehel Damasku fejn hemmhekk kellu jiltaqa' ma' min kellu jurih x'kellu jagħmel. Hawnhekk Sawlu għamel tliet ijiem, la jara, la jiekol u lanqas jixrob. Imbagħad mar fuqu raġel mibgħut minn Alla jismu Hananija li tah lura d-dawl ta' għajnejh u għammedu. Minn hemm ma baqax jissejjaħ aktar Sawlu imma Pawlu, filwaqt li bidel id-direzzjoni tal-vjaġġ ta' hajtu u beda bħall-appostli l-oħra jxandar il-fidi; il-fidi f'Ġesù li wera lilu nnifsu lilu fi triqtu lejn Damasku.

Dan "l-appostlu ta' Ġesù Kristu" twieled Tarsu fejn kien tgħallem il-Grieg, fejn kien tgħallem is-sengħa li jagħmel it-tined u rċieva trobbija u formazzjoni intelletwali tajba. Kien imbagħad intbagħat Ġerusalem, fejn kien tgħallem, kif jgħid hu stess, f'riġlejn ir-Rabbi Gamaljel. Kien jippersegwita bis-shiħ il-Knisja ta' Alla u jfittex li jharbatha, imġennen kif kien għat-tradizzjonijiet ta' missirijietu.¹⁷ Imma meta wieġeb għas-sejħa divina, Pawlu ta ruħu għal dan Ġesù u hu stess jistqarr li: "bosta drabi sibt ruħi wiċċ imb wiċċ



L-Ahhar Tislina tal-Appostli San Pietru u San Pawl
Kwadru Titulari
Kolleggjata Insinji u Bazilika tan-Nadur

Skola tal-Preti tal-bidu tas-Seklu Tmintax.

mal-mewt, hames darbiet qlajt minghand il-Lhud l-erbghin daqqa nieqsin waħda; tliet darbiet tawni s-swat bil-virgi; darb'ohra haġġruni. Tliet darbiet rajt l-għarqa; għaddejt lejl u jum f'nofs ta' baħar, għamilt safar bla għadd; sibt ruhi f'perikli ta' xmajjar, perikli mill-hallelin, perikli min-nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar, perikli mill-ahwa qarrieqa. Tahbit u xogħol iebes; kemm-il darba kelli ngħaddi saħriet bla rqad, bil-ġuħ u bil-għatx; kemm-il darba kelli ngħaddi fis-sawm, fil-ksieh u fl-għera! U, biex ma nsemmix hwejjeġ ohra, dak il-hafna ġej u sejjer tan-nies ta' kuljum għandi, u l-hsieb tal-knejjes kollha!"¹⁸

Meta nżommu quddiem għajnejna s-sejha ta' Pawlu, l-attività missjunarja tiegħu, il-hegġa tiegħu għal Alla u l-għemejjel tiegħu, it-tbatijiet kbar li kellu jsofri għat-tixrid tal-fidi, wiehed ma jistax ma jistaqsix x'kienet ir-raġuni ta' dan it-tahbit kollu. Hija l-esperjenza profonda tal-imħabba ta' Alla li tidher f'Ġesù Krištu u fl-istess hin, l-imħabba ta' Pawlu mhux biss għas-sejha tiegħu imma fuq kolloxx għal Ġesù Msallab u Rxuxtat. Hekk jikteb Pawlu:

"Jekk Alla hu magħna min jistà jkun kontra tagħna? Hu, li anqas lil Ibnu stess ma hafirha, imma tah għalina lkoll...Min se jifridna mill-imħabba ta' Krištu? It-tahbit, id-dwejjaq, il-persekuzzjoni, il-ġuħ, il-għera, it-tigrib, ix-xabla? Imma f'dan kollu aħna aktar minn rebbieħa bis-saħħa ta' dak li habbna, għax jiena żgur li la l-mewt u la l-hajja, la l-anġli u la l-qawwiet, la ż-żmien t'issa u la ta' li ġej, la setgħat, la għoli u lanqas il-fond, u ebda hliqa ohra ma jistgħu qatt jifirduna mill-imħabba ta' Alla li dehret fi Krištu Ġesù Sidna!"¹⁹

L-appostolat ta' Pawlu huwa offerta ta' hajja, talba vera magħmula għall-glorja ta' Alla, talba kkaratterizzata mill-fedeltà, mill-perseverenza, mit-tbatija u saħansitra bil-mewta tiegħu f'Ruma, martirju li huwa għeluq xieraq għaž-żelu u l-attività ta' dan il-qaddej ta' Krištu. Fit-tieni ittra tiegħu lil Timotju għalhekk, Pawlu jista' tabilhaqq jagħtina t-testment haj tiegħu: "Nghiđ għalija, demmi ġa mxxerred b'sagrifiċċju, u żmien it-tluq tiegħi wasal. Tqabadt it-taqbida t-tajba, temmejt il-ġirja, harist il-fidi. Mill-bqija hemm merfugħa għalija l-kuruna tal-ġustizzja, li biha f'dak il-Jum iħallasni l-Mulej, l-Imħallef ġust, u mhux lili biss, imma wkoll lil dawk kollha li jkunu għexu fl-imħabba tad-Dehra tiegħu."²⁰



Il-Martirju ta' San Pietru

Kwadru Laterali tal-Kor

Kollegġjata Insinji u Bażilika tan-Nadur

Xogħol il-Pittur Dun Karlu Zimech ta' qrib is-sena 1750.



Il-Martirju ta' San Pawl

Kwadru Laterali tal-Kor

Kolleġġjata Insinji u Bazilika tan-Nadur

Xogħol il-Pittur Dun Karlu Zimech ta' qrib is-sena 1750.

Min jaf aħna nistghux ntennu bħal Pawlu li tqabadna t-taqbida t-tajba u li issa bla biża' nistennew il-kuruna tal-ġustizzja f'Jum il-Hlas. Ghandna fuq min infasslu l-passi tal-avventura tal-hajja tagħna; ghandna żewġ pilastru li ghexu l-fidi tagħhom u kienu lesti li jagħtu hajjithom għal dak li kienu jemmu fih. Dak li tisser li temmen, li tgħix dak li temmen, minkejja u akkost ta' kollox. Bir-raġun għalhekk fil-pittura tal-Kwadru Titulari n-Nadurin għal Tliet Mitt Sena shah raw xhieda hajja ta' Fidi, mezz viżwali li permezz tiegħu kontinwament qed ifakarhom fil-hajja u fit-tagħlim ta' dawn iż-żewġ Appostli kbar tal-Knisja. L-Appostli Pietru u Pawlu Patrni tagħna n-Nadurin li b'fidi għamlu minn hajjithom għotja ta' mħabba għal Ġesu` Kristu u għall-Knisja tiegħu!

© Dorianne Buttigieg BA Theol & Phil, MA Scrip (KUL), Lic Scrip (KUL) • 2013.

Referenzi:

01. Cf. Mt 5, 15-16.
02. Ġw 3, 16-17.
03. Cf. Mt 16, 18.
04. Cf. Mk 1, 29ff.
05. Cf. Ġw 1, 37ff.
06. Cf. Mt 9, 18-26.
07. Cf. Mt 17, 1-8.
08. Cf. Ġw 21, 15-17.
09. Cf. Mt 26, 37.
10. Cf. Lq 24, 34; 1 Cor 15, 5.
11. Cf. Atti 1, 15-26.
12. Cf. Atti 2, 14-40.
13. Atti 3, 2.
14. Cf. Atti 5, 1-11.
15. Cf. Atti 10, 9-48.
16. Cf. Atti 7, 58; 8, 1-3.
17. Cf. Gal 1, 11-16.
18. 2 Kor 11, 24-28.
19. Rum 8, 31-39.
20. 2 Tim 4, 6-8.